

## प्रेस नोट

### **समाहर्ता, दीव की अध्यक्षता में आयोजित हुई जलशक्ति अभियान की समीक्षा बैठक**

दीव, दिनांक 24/7/2019 : आज दिनांक 24/7/2019 को माननीय दीव समाहर्ता की अध्यक्षता में समाहर्तालय सभागार में पूर्वाह्न 10:30 बजे जलशक्ति अभियान के सभी नोडल अधिकारियों एवं कार्यालयाध्यक्षों की उपस्थिति में दीव में चलाये जा रहे जलशक्ति अभियान की समीक्षा बैठक का आयोजन किया गया । उपस्थित अधिकारियों एवं नोडल अधिकारियों को स्वागत करने के पश्चात समाहर्ता महोदय ने जानकारी दी कि जलशक्ति अभियान के अन्तर्गत जिन परियोजनाओं को लिया गया है, उन्हें सफल बनाने के लिए निविदा प्रक्रिया करने हेतु निर्णय लिया जा चुका है । रूफटॉप वर्षा-जल संग्रह के लिए कुल 169 सरकारी भवनों का चयन किया गया है, जिसके अन्तर्गत दीव के शहरी एवं ग्रामीण विस्तार के मलाला, घोघला, केवडी, वणाकबारा में स्थित ए, बी, सी, डी एवं ई टाइप सरकारी आवास सहित नागवा सर्किट हाऊस शामिल हैं । इसके लिए कुल 61.89 लाख रुपये की निविदा राशि आकलित की गई है । इसके अलावा जलशक्ति अभियान के अन्तर्गत दीव के झोलावाड़ी, बुचरवाड़ा, साऊदवाड़ी ग्राम पंचायत सहित दीव जिला के ग्रामीण एवं शहरी इलाके में स्थित 84 कुओं का नवीकरण एवं रिचार्जिंग कराये जाने की योजना है, जिसके लिए कुल 94.5 लाख रुपये की निविदा राशि आकलित की गई है ।

बैठक के दौरान कार्य-योजना के बारे में आगे संबोधित करते हुए समाहर्ता महोदय ने बताया कि पुराने तालाबों के नवीकरण एवं विकास के अन्तर्गत करीब एक लाख वर्ग मीटर के तलाबों की सफाई एवं मिट्टी खोदकर उसकी गहराई की जाएगी । इसके अन्तर्गत हरिजन श्माशन गृह के पास तालाब, बुचरवाड़ा पंचायत स्थित विद्यमान तालाब, नवोदय विद्यालय के पास स्थित तालाब, गांधीपारा स्थित स्वर्ण जयन्ती झील, खोडियार माता मंदिर स्थित विद्यमान तालाब शामिल किये गये हैं । इस बावत कुल 94.67 लाख रुपये की निविदा राशि आकलित की गई है ।

जलाशय विकास के अन्तर्गत झोलावाड़ी पंचायत के अन्तर्गत तड़ चेकनाका के पास तालाब को गहरा करने का काम किया जाएगा, ताकि पानी को समुद्र में जाने से रोका जा सके । इसका कुल एरिया 1.75 लाख वर्ग मीटर है, जिसे आधे मीटर एक मीटर तक गहरा किया जाएगा एवं इसके लिए निविदा राशि 88.49 रुपये का आकलन किया गया है ।

बैठक के अंत में समाहर्ता महोदय ने सभी नोडल अधिकारियों को जलशक्ति अभियान के अन्तर्गत सौंपे गए कार्यों के बारे में जानकारी मॉगी एवं चर्चा विमर्श के बाद बैठक का समापन हुआ ।

~~~~~